

दिनांक: 23.03.2023

समय : 01:00 पी.एम.

प्रादेशिक समाचार  
आकाशवाणी जयपुर—अजमेर से प्रादेशिक समाचार

राज्य सभा के सभापति जगदीप धनखड़ ने सदन के सुचारु संचालन के लिए विभिन्न राजनीतिक दलों के नेताओं के साथ आज चर्चा की। बैठक में उन्होंने सत्तारूढ़ और विपक्षी पार्टियों की ओर से उठाए गए मुद्दों पर जारी गतिरोध समाप्त करने की अपील की। संसद में इस महीने की 13 तारीख को बजट सत्र के दूसरा चरण शुरू होने के बाद से लगातार कार्यवाही बाधित हो रही है। भारतीय जनता पार्टी लोकतंत्र पर कांग्रेस नेता राहुल गांधी की टिप्पणी को लेकर उनसे माफी की मांग कर रही है जबकि विपक्षी दल, आडाणी समूह के मुद्दे पर संयुक्त संसदीय जांच समिति गठित करने की मांग कर रहे हैं।

भाजपा के वरिष्ठ नेता सीपी जोशी को भारतीय जनता पार्टी का प्रदेश अध्यक्ष नियुक्त किया गया है। पार्टी के राष्ट्रीय अध्यक्ष जेपी नड्डा ने उनकी नियुक्ति के आदेश जारी किये। श्री जोशी वर्तमान में चित्तौड़गढ़ सांसद हैं। इससे पहले वे भाजपा के प्रदेश उपाध्यक्ष भी रह चुके हैं। जिला परिषद सदस्य के रूप में कार्य करते हुये उन्होंने अपने क्षेत्र के विकास में महत्वपूर्ण भूमिका निभाई थी।

प्रदेश में पंचायती राज और नगरीय निकायों के उपचुनाव में अब से ज्यादातर स्थानों पर मतपत्रों का ही उपयोग किया जाएगा। राज्य के मुख्य निर्वाचन आयुक्त मधुकर गुप्ता ने कल जोधपुर में पत्रकारों से बातचीत में ये जानकारी दी। उन्होंने कहा कि अब से इलेक्ट्रॉनिक वोटिंग मशीन (ईवीएम) का इस्तेमाल मतदाताओं की अधिक संख्या वाले स्थान पर ही किया जायेगा। उन्होंने बताया कि बैलेट बॉक्स की तुलना में ईवीएम से चुनाव करवाना ज्यादा खर्चीला होता है। श्री गुप्ता ने जोधपुर में संभागस्तरीय निर्वाचन अधिकारियों की बैठक भी ली।

देश आज स्वतंत्रता सेनानी शहीद भगत सिंह, राजगुरु और सुखदेव के बलिदान को याद कर रहा है। प्रधानमंत्री नरेंद्र मोदी ने एक ट्वीट में कहा कि इनके बलिदान को देश हमेशा याद रखेगा। इन महान लोगों ने देश के स्वतंत्रता संग्राम में अतुलनीय योगदान दिया। केंद्रीय गृह मंत्री अमित शाह ने एक ट्वीट में कहा कि इन शहीदों की वीरता और देशभक्ति युगों युगों तक प्रेरणा देती रहेगी। मुख्यमंत्री अशोक गहलोत ने भी शहीद भगत सिंह, राजगुरु और सुखदेव को नमन किया है। प्रदेशभर में कई कार्यक्रमों के जरिये इन महान स्वतंत्रता सेनानियों को श्रद्धांजलि दी जा रही है। श्रीगंगानगर में अहिंसा रैली और सर्वधर्म प्रार्थना सभा का आयोजन हुआ। भीलवाड़ा में जिला कलेक्टर ने महात्मा गांधी अस्पताल परिसर में शहीदों को पुष्प अर्पित कर श्रद्धांजलि दी। इसके साथ ही वहां रक्तदान शिविर का आयोजन भी हुआ। सर्वाईमाधोपुर, बूंदी, झुंझुनू और नागौर में अहिंसा मार्च निकाला गया। डूंगरपुर में शांति और अहिंसा विभाग तथा जिला प्रशासन की ओर से श्रद्धांजलि कार्यक्रम हुआ। अजमेर में तिरंगा रैली निकाली गई।

प्रधानमंत्री नरेंद्र मोदी ने आज स्वतंत्रता सेनानी डॉक्टर राम मनोहर लोहिया को उनकी जयंती पर याद किया। एक ट्वीट में श्री मोदी ने कहा कि डॉक्टर लोहिया एक प्रखर बुद्धिजीवी और ओजस्वी विचार के व्यक्ति थे, जिन्होंने भारत के स्वतंत्रता संग्राम में बड़ी भूमिका निभाई और बाद में एक समर्पित नेता और संसद सदस्य के रूप में महत्वपूर्ण योगदान दिया। प्रधानमंत्री ने कहा कि देश को उनके अनुरूप मजबूत बनाने के लिए सरकार कड़ी मेहनत कर रही है। गृहमंत्री अमित शाह ने अपने ट्वीट में राममनोहर लोहिया को श्रद्धांजलि देते हुये कहा कि उन्होंने सिद्धांतवादी राजनीति में नया आयाम जोड़ा और साथ ही स्वतंत्रता आंदोलन में सक्रिय भूमिका निभाई।

कोटा में आज से संभाग स्तरीय आरोग्य मेला आयोजित किया जा रहा है। चार दिन तक चलने वाले इस मेले में आयुर्वेद, योग, प्राकृतिक, यूनानी और होम्योपैथी चिकित्सा पद्धति के जरिये लोगों को निशुल्क

चिकित्सा सेवा और परामर्श दिया जायेगा। मेले में आये विशेषज्ञों द्वारा आयुर्वेद और पंचकर्म, अग्निकर्म, जोंक से चिकित्सा जैसी विभिन्न चिकित्सा विधाओं का प्रदर्शन किया जाएगा। इसके अलावा आयुर्वेदिक औषधीय पौधों की प्रदर्शनी लगाई जा रही है।

.....  
चेटीचण्ड पर्व के अवसर पर आज प्रदेशभर में विभिन्न धार्मिक आयोजन हो रहे हैं। राजधानी जयपुर के अमरापुरा स्थान पर विशेष कार्यक्रम हो रहे हैं। हनुमानगढ़ में प्रभात फेरी निकाली गई जिसमें सिंधी समाज के लोग शामिल हुये। करौली और कोटा में भगवान झूलेलाल के भजन और कीर्तन के कार्यक्रम हो रहे हैं।

.....  
लोकपर्व गणगौर प्रदेशभर में कल मनाया जायेगा। इससे पहले आज सिंजारा मनाया जा रहा है। महिलायें विशेष साज-शृंगार कर मेहन्दी रचा रही है। घरों में विशेष पकवान बनाये जा रहे हैं। मिठाईयों की दुकानों पर खरीददारों की भीड़ लगी हुई है।

.....